



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenja ta' nhar l-Erbgha, 14 ta' Mejju 2025

Kawża Nru: 268/19

Nru fuq il-Lista: 8

Joseph Lia (K.I. 791247M)

vs

**Maurice Vassallo (K.I. 188654M) , Victoria Vassallo Eminyan
ghal kull interess li jista' jkollha (K.I. 666654M) u permezz ta'
digriet tal-25 ta' Ottubru 2024, l-atti ġew trasfużi minn Maurice
Vassallo ghal martu Victoria Vassallo Eminyan u uliedu Noella
Baxter, Martina Micallef, Giulia Vassallo Eminyan, Maria Nicola
Borg Cesario u Rebecca Vassallo Eminyan**

Il-Bord;

Ra r-rikors promotur imressaq fid-29 ta' Novembru 2018¹, flimkien mad-dokumenti hemm annessi, permezz ta' liema r-rikorrent, wara li għamel referenza għall-kirja ta' fond konsistenti f'dar bin-numru uffiċjali 312 u garaxx bin-numru 313, fi Triq Fleur-de-Lys, Birkirkara, liema kirja ġiet terminata permezz ta'

¹ A fol 1 tal-proċess.

skrittura tat-2 ta' Marzu 2015, talab li dan il-Bord jgħaddi sabiex jordna lill-intimat jhallsu l-ammont ta' sebat elef, tmin mija u sitta u tletin Ewro u tmenin ċenteżmu (€7,836.80ċ) rappreżentanti arretrati ta' kera u li jillikwida l-ammont dovut għal-provvista ta' dawl u ilma bejn l-10 ta' Novembru 2010 tas-2 ta' Marzu 2015.

Ra d-digriet ta' dan il-Bord kif qabel presedut tat-12 ta' Diċembru 2019².

Ra r-risposta tal-intimati mressaq fil-5 ta' Frar 2020³ permezz ta' liema ġie eċċepit hekk:

1. *Illi preliminarjament il-pretenzjonijiet rikorrenti għal dak li jirrigwarda allegati arretrati ta' kera huma preskritti bid-dekors ta' hames snin skont l-artikolu 2156(c) tal-Kap. 16.*
2. *Illi preliminarjament ukoll għal dal li jirrigwarda allegati arretrat ta' kontijiet ta' dawl u ilma dawn huma preskritti bid-dekors ta' sentejn skont l-artikolu 2153 u/jew l-artikolu 2156(f) tal-Kap. 16.*
3. *Illi preliminarjament ukoll it-talbiet rigwardanti l-allegati arretrat ta' kontijiet ta' dawl u ilma huma ġuridikament insostenibbli u dan stante illi l-kontijiet relattivi kienu u għadhom f'isem l-esponent Maurice Vassallo. In effetti dan huwa l-mertu ta' l-annessa kontro-talba.*

² A fol 8 tal-proċess.

³ A fol 12 tal-proċess.

4. *Illi mingħajr preġudizzju għas-suespost l-ebda ammont m'hu dovut, la bħala arretrati ta' kera u lanqas bħala kontijiet ta' dawl u ilma għaliex dawn kienu ġew saldati snin ilu.*

Ra t-talba rikonvenzjonali tal-intimati fejn ad litteram premess u mitlub hekk⁴:

1. *Illi l-esponent Maurice Vassallo kien kirki l-fond konsistenti f'dan bin-numru 312 u garage bin-numru 313, Triq Fleur-de-Lys, B'Kara u dan bejn l-10 ta' Novembru 2010 u t-2 ta' Marzu 2015.*
2. *Illi skont il-kuntratt ta' lokazzjoni l-esponent, qua inkwilin kellu japplika għas-servizzi tad-dawl u ilma u l-ispiza kellha tithallas in kwantu għal żewġ terzi mill-esponent u terz mir-rikorrent. Effettivament l-ammont kollu spiċċa thallas mill-esponent u għalhekk l-esponent huwa kreditur tar-rikorrent f'ammont ta' terz mill-ispiza inkorsa.*
3. *Illi, war li ntemmet il-kirja, nonostante li l-esponent hallas lir-rikorrent dak kollu dovut minnu inkluz kera u kontijiet ta' dawl u ilma dawn is-servizzi baqgħu reġistrati fuq ismu bil-konsegwenza illi, għalkemm l-intimat kien ivvaka l-fond in kwistjoni, baqa' jirċievi l-kontijiet. Apparti minn hekk qed jiġi rinfaċċjat b'mandati.*

Għaldaqstant l-intimati jitolbu umilment li dan il-Bord jogħgħbu:

⁴ Din tibda a fol 13 tal-proċess.

i) Jiddikjara illi, filwaqt illi skont il-ftehim ta' lokazzjoni ta' l-10 ta' Novembru 2010 l-ispiza ta' l-istallazzjoni ta' dawl u ilma kellha tithallas in kwantu għal żewġ terzi mill-intimat u terz mir-rikorrent, effettivament hallas kollox l-intimat u konsegwentement l-intimati huma kredituri tar-rikorrent f'somma li trid tiġi likwidata minn din il-Qorti.

ii) Tiddikjara illi wara li l-intimat ħareġ mill-fond in kwistjoni, sar konsum ta' dawl u ilma, liema servizzi jgħajjt lill-intimat, u konsegwentement hemm lok ta' rifiżjoni mir-rikorrent lill-intimati f'dan ir-rigward.

ii) Tillikwida dak dovut mir-rikorrent lill-intimati ai fini ta' l-ewwel żewġ talbiet.

iii) Tikkundanna lir-rikorrent iħallas lill-intimati s-somma hekk likwidata.

iv) Tordna lir-rikorrent sabiex jersaq fuq it-trasferiment tas-servizzi tad-dawl u ilma minn fuq isem l-intimat għal fuq isem ir-rikorrent, tiffissa jum, lok u ħin meta għandu jsir tali trasferiment u tinnomina kuraturi deputati biex jirrappresentaw lir-rikorrent f'każ ta' kontumaċja.

Ra r-risposta tar-rikorrent rikonvenzjonat mressqa fit-30 ta' Settembru 2020⁵ fejn *ad litteram* ġie eċċepit hekk:

⁵ A fol 21 tal-proċess.

1. *Preliminarjament it-talbiet tal-intimati rikonvenzjonanti huma preskritti a tenur tal-artikolu 2153 u/jew a tenur tal-artikolu 2156 (f) tal-Kodici Civili.*

2. *F'kull kaz, u minghajr pregudizzju ghas-sueccepit, it-talbiet tal-intimati rikonvenzjonanti huma infondati fil-fatt u fid-dritt u ghandhom jigu michuda bl-ispejjez kontra taghhom.*

3. *Inoltre u minghajr pregudizzju ghas-sueccepit, mhuwiex minnu li l-intimati rikonvenzjonanti hallsu xi spejjez jew kontijiet tad-dawl u tal-ilma fiz-zmien mertu tal-kirja in kwistjoni.*

4. *Inoltre u minghajr pregudizzju ghas-sueccepit, il-kontendenti kienu ftehm u dwar il-kwistjonijiet kollha ta' bejniethom b'skrittura tat-2 ta' Marzu 2015, fejn irrikonoxxew li l-unici pendenzi ta' bejniethom kien il-kreditu favur l-esponent rapprezentanti arretrati ta' kera u spejjez tal-kontijiet tad-dawl u tal-ilma favur l-istess esponent, u mhux bil-kontra.*

5. *Salv eccezzjonijiet ulterjuri.*

Ra x-xhieda ta' Maurice Vassalo tat-30 ta' Settembru 2021⁶.

⁶ A fol 28 et seq tal-proċess.

Ra x-xhieda ta' Reuben Bonnici tat-2 ta' Diċembru 2021⁷ u tas-16 ta' Marzu 2022⁸.

Ra x-xhieda tar-rikorrent tat-30 ta' Mejju 2022⁹.

Ra l-hatra tal-President ta' Malta tal-5 ta' Marzu 2023¹⁰.

Ra l-assenjazzjoni datata 9 ta' Marzu 2023 tal-Onor. Prim Imħallef fejn il-kawżi preċedentement mismugħa minn din il-Qorti preseduta mill-Magistrat Josette Demicoli ġew assenjati lil din il-Qorti kif issa preseduta¹¹.

Ra n-nota tar-rikorrenti mressqa fit-13 ta' Ġunju 2023¹² b'dokumenti relatati mal-ħlasijiet tas-servizz ta' dawl u ilma.

Ra dak li seħħ fis-seduta tat-12 ta' Lulju 2023 fejn il-Bord, wara li ra l-artikolu 735(2) tal-Kapitolu 12 tal-Liġijiet u wara l-adeżjoni tal-partijiet sab li seta' jkompli jisma l-kawża¹³.

⁷ A fol 38 *et seq* tal-proċess.

⁸ A fol 70 tal-proċess.

⁹ Din tibda a fol 119 tal-proċess.

¹⁰ A fol 128 tal-proċess.

¹¹ A fol 129 *et seq* tal-proċess.

¹² A fol 138 tal-proċess.

¹³ Dan wara li kemm l-avukat tar-rikorrent rikonvenzjonat u dak tar-rikonvenzjonanti fissan in-nuqqas t'ogġezzjoni tagħhom.

Sema' x-xhieda tal-intimat Maurice Vassallo magħmula fis-seduta tat-22 ta' Jannar 2024¹⁴.

Ra dak li seħh fis-seduta tal-25 ta' Ottubru 2024¹⁵ meta ġiet milqugħa talba għat-trasfużjoni tal-ġudizzju wara l-mewt ta' Maurice Vassallo.

Ra dak li seħh fis-seduta tad-9 ta' Diċembru 2024¹⁶ meta ġew magħluqa l-provi tal-partijiet.

Ra dak li seħh fis-seduta tal-14 ta' Frar 2025¹⁷ meta nstemgħet it-trattazzjoni finali¹⁸.

Ra d-digriet tiegħu tal-11 ta' April 2025¹⁹ meta l-kawża tħalliet għas-sentenza għal-lum.

Ikkunsidra

Illi qabel xejn, kif ġie senjالات fl-*iter* proċesswali hawn fuq riprodott, din id-deċiżjoni qiegħda tingħata minn dan il-Bord kif illum presedut u mhux kif kien presedut waqt is-smieġh tal-maġġor parti ta' dawn il-proċeduri. Dan il-fatt waħdu ma kien tal-ebda xkiel sabiex dan il-Bord kif hawn issa presedut jagħlaq dan il-

¹⁴ Din tibda a fol 149 tal-proċess.

¹⁵ A fol 189 tal-proċess.

¹⁶ A fol 192 tal-proċess.

¹⁷ Verbal relattiv jibda a fol 193 tal-proċess.

¹⁸ Debitament registrata u traskritta u tibda a fol 194 tal-proċess.

¹⁹ A fol 201 tal-proċess.

gudizzju hu. Tassew, argument fejn gie attakkat proċess gudizzjarju minhabba kambjament fil-gudikant ġew kemm il-darba miċhuda²⁰. F'dan il-każ ma kien hemm xejn nieqes mill-atti u kollox kien traskritt. Il-partijiet ingħataw iċ-ċans li jressqu noti ta' sottomissjonijiet u saru anke xhieda u kontro-eżamijiet quddiem dan il-Bord kif issa presedut. Meta dan il-Bord ingħata proċedimenti fejn hass li kellu jerga' jisma xi aspett tal-proċeduri qabel m'għadda għas-sentenza, hekk għamel²¹.

²⁰ F'dan ir-rigward issir referenza għas-sentenza fl-ismijiet **George Galea vs Maria Carmela sive Marica Baldwin**, (App Ċiv Nru: 90/14/1) mogħtija mill-Qorti tal-Appell (Sede Superjuri) nhar il-11 ta' Ottubru 2022 fejn gie ritenut hekk: "*Din il-Qorti titlaq billi tgħid illi l-fatt wahdu li l-Imħallef li ddeċieda ssentenza fl-ewwel istanza ma kienx l-Imħallef li sema' l-provi ma jgibx b'daqshekk in-nullita` tas-sentenza appellata*". Issir referenza wkoll għal dak li kien gie awtorevolment deċiż fis-sentenza fl-ismijiet **Anthony Mifsud et vs Victor Calleja**, (Appell Ċivili Numru. 354/2003/1) mogħtija mill-Qorti tal-Appell (Sede Inferjuri) nhar ild-9 ta' Jannar 2008 u ċioé: "*...l-appellanti jitolqu mill-punt li jic censuraw lilewwel Qorti talli din ma semgħatx il-provi viva voce iżda qagħdet fuq it-traskrizzjonijiet tax-xhieda għa kompilati flatti. Huma, b' dan, jikkontendu illi l-Qorti ma kellhiex l-“ahjar prova” għal liema jirreferi l-Artikolu 559 tal-Kapitolu 12. Bir-rispett dovut dan l-argument hu għal kollox fallaci, guridikament. Ibda biex, kieku kellu jigi accettat dak sottomess mill-appellanti jkun ifisser illi kull darba li gudikant jissostitwixxi gudikant iehor il-provi jridu jinstemghu ex novo, b' hela ta' energija, dilungar u spejjeż zejda. Barra minn hekk, tali deduzzjoni tirrifletti negattivament fuq id-dehen tal-gudikant sostitut għax ikun ifisser li dan, għaladarba ma jkunx sema' hu l-provi viva voce, ma jkunx jista' jagħmel gudizzju għaqli ta' l-eżami u l-valutazzjoni tax-xhieda li tkun traskritta. Tali ragonament, jekk accettat, certament jinnewtralizza għal kollox il-htiega tar-rakkoljiment tal-provi permezz ta' Affidavits jew permezz ta' l-Assistenti Gudizzjarji, u dan kontra l-volonta tal-legislatur li kkreja d-disposizzjonijiet relattivi dwarhom.*" Per komplettezza akkademika mbağħad, il-Bord jirrifiri għas-sentenza fl-ismijiet **Albert Noel Portelli et vs Paola Developments Limited et**, (Appell Ċivili Numru. 1466/2001/1) mogħtija mill-Qorti tal-Appell (Sede Superjuri) nhar it-3 ta' Novembru 2006 fejn, b'ton qawwi, gie enunċjat is-segwenti dictum: "*Bil-fatt wahdu li, minhabba esigenzi ta' tqassim ta' doveri, il-kawza għaddiet minn gudikat għal iehor, ma għandux necessarjament iwassal għal dak li donnhom qegħdin jinsinwaw l-appellanti, bla ma pero` jispecifikaw xejn utli jew ta' sostanza. Bl-istess argument, li kieku wiehed kellu jabbraccjah, lanqas din il-Qorti ma jmissha allura tiddeciedi dwaru! Riflessjonijiet bla bazi ta' din ix-xorta f'it jagħmlu gieh lil min jasserihom u certament, ma jghinu xejn għar-rizoluzzjoni gusta u serena ta' procedura gudizzjarja bħal dik in kawza.*"

²¹ Hekk per eżempju seħħ fejn instab li għalkemm kienet saret trattazzjoni orali finali, din ma kienitx traskritta, il-Bord talab li din terġa sseħħ. Issir referenza għad-digriet ta' dan il-Bord fl-ismijiet **Anthony Borg et vs Carmelo Buhagiar et**, (Rik Nru: 232/2022) mogħti nhar it-3 ta' Mejju 2023.

Illi madanakollu tinħass il-ħtieġa li l-istess Bord jirrakkolji u jispjega, anke jekk brevement, ix-xhieda miġbura f'dawn il-proċeduri u dan biex anke jserraħ moħħ il-partijiet li dik ix-xhieda prodotta ġiet debitament mixtarra. Fil-verità dawn ma kienux jikkonsistu f'wisq.

Illi in suċċint, ix-xhieda kienet din li ssegwi.

Illi f'dawn il-proċeduri xehed **Maurice Vassallo**. Imressaq mir-rikorrent²² jagħraf dokument, ċioé skrittura magħmula bejnu u bejn ir-rikorrent. Skond hu dik l-iskrittura tgħid li huwa qiegħed jirritorna ċ-ċwieviet tal-fond u li jekk hemm xi bilanċ dan jithallas, wara li jsiru xi konteġġi rigwardanti l-installazzjoni tad-dawl u ilma. Kien għalhekk li ma hemmx ammont indikat fl-iskrittura. Il-kera kienet ta' €16.30ċ kuljum. Il-bilanċ kien mill-aħħar skadenza sat-2 ta' Marzu 2015, qisu 188-il jum. Il-ħlas fil-bidu kien isir b'ċekk u xi drabi bi flus kontanti. Ma setax isib dokumentazzjoni dwar dawn il-ħlasijiet (isemmi xi ħlasijiet oħra li però huma relatati mal-kontro-talba). Mistoqsi fuq l-irċevuti finalment jgħid li ma jiftakarx. Skond hu kien iħallas iktar milli suppost. Jispjega li l-ebda ammont ma huwa dovut għaliex semmai hemm lok għal tpaċija. Dwar id-dawl u ilma jgħid li dawn kienu jithallsu lill-ARMS direttament, iżda ma jiftakarx kif kienu jithallsu. Dwar il-ħlas tal-applikazzjoni tad-dawl u ilma jispjega li huwa qiegħed jippretendi it-terz dovut mir-rikorrenti Joseph Lia biss.

Illi l-istess **Maurice Vassallo** xehed ukoll in eżami. Hawnhekk²³ jiffoka b'mod esklussiv fuq it-talba rikonvenzjonali. Jitlaq billi jgħid li l-ftehim mar-rikorrent rikonvenzjonat kien li dan tal-aħħar iħallas terz tal-ispiza tal-installazzjoni

²² Xhieda relatativa tibda a fol 28 tal-proċess.

²³ Xhieda tat-22 ta' Jannar 2024 u tibda a fol 149 tal-proċess.

relatata mas-servizz ta' dawl u ilma. Din kienet tinvolvi applikazzjoni mal-MEPA u kien neċessarju li jitqabbad perit u jsiru pjanti. Is-sistema kienet serja tinbidel minn 5 *amp* għal waħda 13 *amp*. Sa fejn jaf hu s-sistema antika (li sab) kienet kontra l-ligi. Jgħaddi sabiex iressaq dokumentazzjoni. Mistoqsi mill-Bord jgħid li l-ammont globali huwa ta' tlett elef, disa' mija u erbghin u hu qiegħed ifittex għal terz. Imressaq għal kontro-eżami²⁴ jaqbel mal-klawżola relattiva tal-kuntratt u li din kienet tikkonċerna biss l-l-applikazzjoni għal *single phase* iżda skond hu fil-ftehim hemm imnizzel li kellu jithallas tax-xogħlijiet ukoll. Muri klawżola li tgħid li l-benefikati jibqgħu fil-fond, jikkonfermaha wkoll. Ma kienx jinforma lir-rikorrent dwar in-nies li qabbad għal dawn ix-xogħlijiet, jew dwar il-prezzijiet li dawn kienu jitolbu. Skond hu, kienet responsabbiltà tiegħu li jqabbad haddiema.

Illi f'dawn il-proċeduri xehed ukoll **Reuben Bonnici** rappreżentant ta' ARMS Limited. Imressaq mir-rikorrent²⁵ jgħid li sab kont intestat fuq l-intimat li ingħalaq f'April 2021 u dan fir-rigward tal-*meter* tad-dawl għaliex dak tal-ilma ma nstabx. Fis-sena 2017 kien sar arrangament dwar modalita ta' ħlas mal-intimat. Biex ingħata s-servizz thallas l-ammont ta' tlett mitt Ewro (€300). Il-kont kien ġie trasferit minn fuq Vassallo għal fuq Lia. Bejn is-snin 2010 u 2015 ma jirriżultax lis-servizz kien ġie mwaqqaf. L-istess xhud reġa' ġie mressaq mir-rikorrent f'seduta sussegwenti. Hawnhekk²⁶ jgħaddi sabiex jispjega kif kien isir il-ħlas u jressaq iktar dokumentazzjoni. Ma sar l-ebda kontro-eżami lil dan ix-xhud.

²⁴ Dan jibda a fol 155 tal-proċess.

²⁵ Xhieda relattiva tibda a fol 38 tal-proċess.

²⁶ Xhieda tas-16 ta' Marzu 2022 u tibda a fol 70 tal-proċess.

Illi xehed ukoll ir-rikorrent **Joseph Lia**. In eżami²⁷ jibda billi jirreferi għal dawk li wassal għall-kuntratt ta' kera. Wara xi tlett snin l-intimat waqaf iħallas il-kera u irriżulta li kien krieħ lil xi ħadt ieħor. Kien hemm problema serja t'arretrati u finalment għad li l-intimat wiegħed li sejjer iħallas, baqa' ma ħallasx. Finalment ġiet iffirmata karta bejniethom fejn l-intimat irrikonoxxa li għandu jħallas. L-intimat kien semma li kien sejjer jirċievi xi somma tajba (possibbilment minn bejgħ ta' xi *yacht*) u kien sejjer iħallas, iżda dawn il-flus ma ġewx. Apparti minn hekk, ix-xhud kellu jħallas l-arretrati ta' dawl u ilma għaliex dawn kienu sejrin jinqatgħu. Minn dakinhar baqa' jisma li kien sejjer jithallas ta' kollox, iżda baqa' b'xejn. Ma sar l-ebda kontro-eżami lil dan ix-xhud.

Kunsiderazzjonijiet Legali

Illi magħmul dan ir-riassunt imiss li jiġu nvestigati l-prinċipji legali li jsawru l-każ, eżami dan li jinneċessita wkoll ħarsa lejn id-difiżi rispettivi. Huwa utli għalhekk li tiġi l-ewwel eżaminata t-talba prinċipali tar-rikorrent u b'mod separat u inizjali, l-eċċezzjonijiet tal-preskrizzjoni tal-intimat.

L-Ewwel Eċċezzjoni – Preskrizzjoni skond l-artikolu 2156(ċ) tal-Kapitolu 16 tal-Liġijiet ta' Malta.

Illi bl-ewwel eċċezzjoni tiegħu l-intimat jgħid lit-talba konċernanti l-ħlas t'arretrati ta' kera hija preskritta bid-dekors ta' ħames snin. Fi-fehma tal-Bord din l-eċċezzjoni ma tistax tintlaqa u dan għal diversi raġunijiet.

²⁷ Xhieda tat-30 ta' Mejju 2022 tibda a fol 119 tal-proċess.

Illi fl-ewwel lok, kif anke gie ammess mid-difensur tal-intimat fit-trattazzjoni tal-gheluq²⁸, imkien mix-xhieda tal-intimat ma hareġ li huwa qagħad ma' dak li jrid l-artikolu 2160 tal-Kapitolu 16 tal-Liġijiet ta' Malta, kif emendat fid-data tattressieq ta' dawn il-proċeduri²⁹. Dan apparti l-fatt li l-intimata oriġinali l-oħra lanqas biss xehdet f'dawn il-proċeduri³⁰. Dan diġà għandu jkun biżżejjed biex din l-eċċezzjoni titwarrab issa, iżda hemm iktar x'jingħad, għaliex anke kieku instab li l-proċedura ta' dan l-artikolu giet sodisfatta sew, ukoll din l-eċċezzjoni ma setgħet qatt tirnexxi.

²⁸ Fil-parti rilevanti a fol 196 tal-proċess ingħad hekk mid-difensur tal-intimat: “Hadd mill-partijiet ma tissodisfa id-dettami tal-Artikolu 2160 tal-Kap 16 tal-Liġijiet t’a Malta, għax hadd ma qal, li jew m’għandhiex x’nagħti, jew ma nafx jekk għandiex nagħti.

²⁹ Tajjeb jiġi mfakkar li permezz tal-Att I tas-sena 2017 (u verament ftit wara, permezz tal-Att VII tal-istess sena) saru bidliet importanti, anzi radikali, fl-artikolu 2160 tal-Kapitolu 16 tal-Liġijiet ta' Malta tant li wieħed jista' jgħid li l-istitut tal-gurament deċiżorju inqaleb taħt fuq. F'dan is-sens issir referenza għas-sentenza fl-ismijiet **Automated Revenue Management Limited pro et noe vs Topcar Limited**, (Rik Nru: 93/2017) mogħtija mill-Qorti tal-Maġistrati (Malta) nhar is-17 ta' Jannar 2018 (mhux appellata) li fiha ingħad hekk: *“Il-ligi għalhekk daret ċirku tond għal dak li kienet oriġinarjament – jew kwazi; għaliex ix-xelta għall-ghoti talgurament [...] tnehhiet minn idejn il-kreditur u saret tassattiva. Din hija bidla radikali. Billi huwa l-debitur-konvenut li jrid jixhed, din il-Qorti hija tal-fehma li dan għandu jsir biss wara li jintemmu l-provi tal-kreditur-attur li allura jkollu kull opportunità jressaq il-provi dwar leżistenza tal-kreditu, u kwalunkwe sospensjoni jew interruzzjoni tal-perjodu tal-preskrizzjoni. Il-Qorti hija tal-fehma li l-gurament baqa' deċiżorju fis-sens biss li jimpunja l-kreditu pretiż iżda mhux ukoll is-sospensjoni jew l-interruzzjoni tal-perjodu tal-preskrizzjoni. Altrimenti jkun ippregudikat il-kreditur li ebda prova ma jkollu disponibbli jekk id-debitur jagħżel li jifruwixxi ruhu mill-gurament. Din żgur ma kinitx l-intenzjoni tal-legislatur. Bir-rispett kollu lejn il-Legislatur, kien ikun hafna ahjar li kieku l-gurament deċiżorju baqa' jiġi deferit lid-debitur a xelta tal-kreditur, kif kienet il-ligi oriġinarjament u għal sekli shah.”* Il-Bord jagħmel referenza ukoll, anke minhabba l-espożizzjoni legali tal-bidla f'dan l-artikolu, mimlija b'referenzi ġurisprudenzjali in materja, għas-sentenza fl-ismijiet **Amparo Laroco Lopez vs Mary Martin**, (App Ċiv Nru: 494/13/1) mogħtija mill-Qorti tal-Appell (Sede Superjuri) nhar il-11 ta' April 2024.

³⁰ Kuntrarju għal dak li jistabbilixxi l-Artikolu 1100 tal-Kapitolu 16 tal-Liġijiet ta' Malta, il-ligi fl-Artikolu 2160, tesigi li d-debituri kollha jridu jixhdu bil-gurament minn jeddhom illi l-ebda debitu ma huwa dovut sabiex effettivament tkun tista' tiġi applikata fil-konfront tagħha din id-dispożizzjoni. F'dan is-sens ara s-sentenza ta' dan il-Bord kif presedut mogħtija nhar it-22 ta' Mejju 2024, fl-ismijiet **Angela sive Gina Balzan vs Albert Pace Axiag** (mhux appellata) fejn intqal; *“Għal dan il-Bord, il-fatt li mhux lintimati kollha għazlu minn jeddhom li jiehdu l-gurament kien proċeduralment fatali. Anke għalhekk, din l-eċċezzjoni ma tistax tintlaqa.”*

Illi filwaqt li l-intimati, fir-raba' eċċezzjoni tagħhom jgħidu li l-ebda ammont ma huwa dovut għaliex kollox jinsab imħallas³¹, meta mressaq mir-rikorrent, Maurice Vassallo spjega b'mod differenti għall-aħħar. Fil-fatt, huwa biddel hafna id-diskors u jgħid li l-ammonti mitluba **m'għandhomx jithallsu** għaliex dak l-ammont għandu jiġi paċut mal-ammont li qiegħed jitlob fit-talba rikonvenzjonali. Mela allura hawnhekk l-intimat m'huwiex aktar qiegħed jallega l-ħlas, iżda t-tpaċija, u għalhekk ingħad li anke li kieku l-artikolu 2160 ġie sodisfatt mill-intimat, l-eċċezzjoni kienet tfalli xorta wahda.

Illi huwa mgħallem u aċċettat li din it-tip ta' preskrizzjoni (preskrizzjoni qasira) hija mibnija fuq il-preżunzjoni tal-ħlas³², u din il-preżunzjoni baqgħet hekk mittiefsa anke bl-aħħar emendi rigwardanti l-artikolu 2160 tal-Kapitolu 16 tal-Liġijiet ta' Malta³³. Jekk allura d-debitur jikkonferma bil-ġurament

³¹ Din taqra hekk: *Illi mingħajr preġudizzju għas-suespost l-ebda ammont m'hu dovut, la bħala arretrati ta' kera u lanqas bħala kontijiet ta' dawl u ilma għaliex dawn kienu ġew saldati snin ilu.*

³² Kif tajjeb ġie ritenut fis-sentenza fl-ismijiet **Anna Busuttil vs Salvatore Zammit**, mogħtija mill-Qorti tal-Appell (Sede Superjuri) nhar it-18 ta' Jannar 1929: *“Che, come venne statuito da questa Corte il 27 gennaio 1871 in “Page vs. Lyon” (Collez. V. 474), l'eccezione di prescrizione e fondata unicamente sulla presunzione del pagamento, e la paroli pagamento in materia di prescrizione deve essere pressa nel suo senso proprio, quello degli artikoli 851 e 852 dell' Ordinanza No. VII del 1868, che significa, cioè, naturale prestazione di cioè che e dovuto, e non nel significato generale che comprende tutti i modi di estinguere le obbligazioni”.*

³³ Issir referenza għas-sentenza fl-ismijiet **Amparo Laroco Lopez vs Mary Martin**, (App Ċiv Nru: 494/2013/1) mogħtija mill-Qorti tal-Appell (Sede Superjuri) nhar il-11 ta' April 2024 fejn ingħad hekk: *“Kif rajna, il-preskrizzjoni qasira hija msejsa kemm fuq il-preżunzjoni tal-ħlas, kif ukoll l-ineżistenza tal-obbligazzjoni. B'dan jiġi li l-ġurament deċiżorju, kif kien qabel l-emendi, kien mahsub bħala mezz biex kreditur jopponi l-preskrizzjoni. Bl-emendi tas-sena 2017, l-oneru biex jittieħed il-ġurament waqa' fuq il-konvenut li jeċċepixxi preskrizzjoni qasira. Fil-fatt jidher li dawn l-emendi jirriflettu aktar l-iskop ewlieni tal-preskrizzjonijiet qosra. Dan qiegħed jingħad għaliex ladarba meta tingħata l-preskrizzjoni qasira hemm il-preżunzjoni tal-ħlas jew tal-ineżistenza tiegħu, il-konvenut għandu jsaħħaħ dik l-eċċezzjoni bil-ġurament tiegħu li mhux debitur jew li ma jiftakarx li l-ħaġa ġietx imħallsa”.*

tiegħu li l-ammont m'huwiex imħallas (għax hemm lok għal tpaċija) allura, il-preżunzjoni tal-ħlas tiġi nieqsa³⁴.

Illi jiġi b'hekk li bix-xhieda ta' Maurice Vassallo, din id-difiża tal-intimati neċessarjament hija hażina³⁵. Wara kollox, huwa propju għalhekk li jingħad li t-tpaċija iġġib l-effetti tar-rinunzja tal-preskrizzjoni³⁶.

³⁴ Kif wisq tajjeb ġie mtenni fis-sentenza fl-ismijiet **Automated Revenue Management Services Limited pro et noe vs H.P. Cole Limited**, (Rik Nru: 1157/2018) mogħtija mill-Prim Awla tal-Qorti Ċivili nhar il-15 ta' Lulju 2024 fejn ġie raġunat u deċiż hekk: “ 35. La darba, allura, il-preskrizzjonijiet li għalihom japplika l-artikolu 2160 huma bażati fuq il-preżunzjoni tal-ħlas, x'jiġri meta waqt il-ġurament tal-eċċipjent, jingħad li l-ħlas ma sarx? 36. Fil-fehma tal-Qorti, la darba l-preskrizzjoni eċċepita mir-rikorrenti hija fondata fuq il-preżunzjoni tal-pagament, dik il-preskrizzjoni tista' nieqsa mill-fondament tagħha kemm-il darba l-preżunzjoni tal-pagament tiġi meġħluba mill-eċċipjenti nnifsu. Fil-każ odjern, il-Qorti ma tistax tkompli tippreżumi l-ħlas meta d-direttur tar-rikorrenti stess eskluda l-possibilità ta' dak il-ħlas. Proprju għalhekk l-artikolu 2160 tal-Kodiċi Ċivili jrid li l-eċċipjent jikkonferma, bil-ġurament tiegħu, li huwa mhux debitur inkella li ma jiftakarx li huwa ħallas. Jekk, min-naħa l-oħra, l-eċċipjent jiftakar li ma ħallasx, il-11 preżunzjoni tal-pagament li hija mistennija li tiġi kkonfermata bil-ġurament taleċċipjenti tintilef, u hekk ukoll tintilef l-eċċezzjoni tal-preskrizzjoni.”

³⁵ Issir referenza għas-sentenza fl-ismijiet **Charles Schembri pro et noe vs Trader Marine Yacht Services Limited et**, (App Ċiv Nru: 691/2017/1) mogħtija mill-Qorti tal-Appell (Sede Superjuri) nhar it-30 ta' April 2024 fejn ġie mfakkar hekk: “Għaladarba d-debitur b'att tiegħu spontanju assumu ċertu sistema ta' difiża, ipogħi ruħu fi stat li jirrendi inkompatibbli l-pożizzjoni ġuridika tiegħu mal-preżunzjoni kostitwenti l-fondament tal-preskrizzjoni u l-forma permessa mil-ligi biex jikkumbatti dik l-istess preskrizzjoni, ma tibqax opponibbli l-preskrizzjoni. Pereżempju, jekk jikkontesta l-pretiż debitu bħala assolutament inezistenti fil-konfront tal-attur; għaliex l-eċċezzjoni tal-preskrizzjoni hija inkompatibbli ma' dik tal-eżistenza assoluta tal-kreditu. Jew jekk il-konvenut mhux talli ma jistqarrx li mhuwiex debitur, talli jammetti li ma ħallasx u joffri l-ispejegazzjoni tiegħu għal dan in-nuqqas ta' pagament, allavolja ma ntalbet ebda raġuni mingħandu dwar dan. Hekk ukoll f'każ meta fejn il-konvenut wara li jixhed li m'għandux jagħti flus lill-attur u lanqas jiftakar li għandu jti (skont il-formola) ikompli jistqarr li huwa ma ħallasx u joffri l-ispejegazzjoni tiegħu għal dan innuqqas.”

³⁶ Fost diversi, ssir referenza għas-sentenza fl-ismijiet **John Camilleri et noe vs Charles Vassallo**, (Ċit Nru: 478/98) mogħtija mill-Prim Awla tal-Qorti Ċivili nhar id-29 ta' Settembru 2011 (mhux appellata) fejn ingħad hekk: “Illi, minbarra dan, it-tpaċija hija meqjusa mil-ligi bħala waħda mill-modi li bihom tintemm obbligazzjoni. Biex isseħħ it-tpaċija, għalhekk, jeħtieġ li jkun hemm obbligazzjoni li toqtol, għal kollox jew f'biċċa, obbligazzjoni oħra kuntrarja. Dan ifisser li t-tpaċija, meta tiġi eċċepita, tammonta għal stqarrija ta' għarfien tal-obbligazzjoni li kontra tagħha t-tpaċija ssir. Kemm hu hekk, ingħad li t-tpaċija hija ammissjoni tal-obbligazzjoni kuntrarja u twaqqas l-eċċezzjoni tal-preskrizzjoni”

Illi biex ikun ingħad kollox, l-intimat, fil-kuntratt tat-2 ta' Marzu 2015, ammetta li għandu jagħti ammont lir-rikorrent, anzi wiegħed li kien sejjer iħallas *in very near future*³⁷. Diffiċli li wieħed jassimilja l-preskrizzjoni mal-għarfien tad-debitu³⁸.

Illi għalhekk din l-eċċezzjoni qiegħda tiġi mwarrba.

L-Ewwel Parti tat-Tieni Eċċezzjoni - Artikolu 2153 tal-Kapitolu 16 tal-Liġijiet ta' Malta.

Illi fir-rigward tat-talba għal-ħlas tad-dawl u ilma, l-intimati jutilizzaw żewġ artikoli. L-ewwel waħda hija dik indikata fl-artikolu 2153 tal-Kapitolu 16 tal-Liġijiet ta' Malta.

Illi huwa magħruf li ż-żmien tal-preskrizzjoni irid jiġi eżaminat fid-dawl tal-azzjoni magħmula mir-rikorrent³⁹. Għalhekk il-kejl irid isir fuq l-azzjoni kif

³⁷ Ara dokument a fol 7 tal-proċess.

³⁸ Dan lil'hemm mill kwistjoni li l-ammont ma kienx wieħed konfermat bil-kitba dakinhar. F'dan is-sens, fost diversi, issir referenza għas-sentenza fl-ismijiet **Patrick Staines noe vs Charles Falzon et noe**, (Ċit Nru: 1316/1993/1) mogħtija mil-Prim Awla tal-Qorti Ċivili nhar it-3 ta' Ottubru 2002 (mhux appellata) fejn ingħad hekk: Kif inhu risaput, "*Id-debitur li jammetti li għandu jagħti lill-attur, imma ma jirrikonoxxix bhala ezatta s-somma pretiza, jiġi li jirrinunzja għall-preskrizzjoni*" – "*Gialanze vs Rizzo*" deciza mill-Onorabbli Qorti tal-Appell (Sede Inferjuri) fid-29 ta' Jannar, 1998, (ara ukoll "*Giullaumier vs Aveta*", deciza mill-Onorabbli Qorti tal-Appell fid-9 ta' Dicembru, 1998, u "*Azzopardi vs Cassar*" deciza ukoll mill-Onorabbli Qorti tal-Appell fil-5 ta' Ottubru, 1998.) Għalhekk għalkemm l-Itra Uffiċjali mibgħuta lis-socjeta' konvenuta fit-8 ta' Marzu, 1993, baqgħet ma gietx notifikata (u, kwindi, ma tistax isservi biex tinterrompi l-preskrizzjoni), l-agir tassocjeta' konvenuta li tikkontesta biss il-quantum tal-keri li għandha thallas, iwassal għal-rinunzja ta' kull preskrizzjoni."

³⁹ Issir referenza għas-sentenza fl-ismijiet **Dr. Tonio Azzopardi noe vs Mapfre Middlesea plc**, (App Ċiv Nru: 202/2022/1) mogħtija mill-Qorti tal-Appell (Sede Superjuri) nhar it-8 ta' April 2025 fejn gie mfakkar hekk: "*il-Qorti trid l-ewwel tqis jekk l-artikolu tal-preskrizzjoni li*

promossa u mhux fuq xi kawżali li l-intimat jahseb kellha tkun il-baži tal-azzjoni⁴⁰. Huwa propju għalhekk li ġudikant għandu jara l-ewwel jekk l-artikolu tal-preskrizzjoni jkunx jgħodd għal-azzjoni mressqa qabel ma jistharreg il-provi dwar jekk it-terminu jkun għadda jew b'xi mod ieħor sospiż jew rinunzjat⁴¹. F'każ li dan ma jkunx applikabbli għall-azzjoni mressqa, allura eżami ulterjuri tal-provi jkun wieħed inutili⁴².

Illi l-artikolu hawn utilizzat jirreferi għal danni f'każijiet ta' htija akwiljana⁴³ u mhux kuntrattwali kif inhu l-każ illum. L-ammont mitlub huwa direttament naxxenti mir-rapport kuntrattwali **biss**. Għalhekk din l-eċċezzjoni hija hażina.

jkun gie mqanqal ikunx jgħodd għaċ-ċirkostanzi tal-azzjoni li l-eċċezzjoni trid twaqqaf, qabel ma tgħaddi biex tistharreg il-provi dwar jekk għaddiex it-terminu tal-preskrizzjoni jew dwar jekk kienx hemm ksur, sospensjoni jew rinunzja tal-preskrizzjoni (ara Phyllis Farrugia v. Attard Services Limited deċiża mill-Qorti tal-Appell fis-27 ta' Marzu, 2020). Dan qed jingħad għaliex, f'każ li ż-żmien preskrittiv invokat ma jkunx jgħodd għallgħamla ta' kawża li tkun, allura jkun ta' xejn li l-Qorti toqgħod tqis il-provi”.

⁴⁰ Fost diversi, il-Bord jissenjola dak li gie raġunat fis-sentenza fl-ismijiet **Falzon Service Station Limited et pro et noe vs Korporazzjoni Enemalta et**, (Rik App Nru: 533/2004/1), mogħtija mill-Qorti tal-Appell (Sede Superjuri) nhar it-23 ta' Novembru 2020 meta ngħad hekk: “*Hekk ukoll tajjeb jingħad li l-ligi tagħti għazla lil kull min jiftah kawża kif ifassal l-azzjoni mressqa minnu u hija fuq din l-għazla li jiddependi lezitu tal-istess azzjoni. Dan ifisser li jekk l-attur jagħzel li jressaq il-pretensjonijiet tiegħu kontra parti fuq kawzali partikolari, l-eċċezzjoni li titressaq bhala parti mid-difiza kontra l-azzjoni magħmula kontriha, trid titkejjel fuq dik il-kawzali u mhux fuq xi haga ohra. Kwindi dak li jrid jigi mistharreg f'din il-kawża huwa jekk in-nuqqas li dwaru l-atturi jilmentaw fil-konfront tal-konvenuti appellati huwiex wieħed marbut mal-kuntratt, kif isostnu l-appellanti jew mod ieħor.*”

⁴¹ F'dan is-sens il-Bord jagħmel referenza għas-sentenza fl-ismijiet **Phyllis Farrugia vs Attard Services Limited**, (Rik App Nru: 634/2012/1) mogħtija mill-Qorti tal-Appell (Sede Superjuri) fejn ingħad hekk: “*Il-Qorti għalhekk trid li l-ewwel tqis jekk l-artikolu tal-preskrizzjoni li jkun gie eċċepit ikunx jgħodd għaċ-ċirkostanzi tal-azzjoni li l-eċċezzjoni trid twaqqaf, qabel ma tgħaddi biex tistharreg il-provi.*”

⁴² F'dan is-sens il-Bord jagħmel referenza għas-sentenza fl-ismijiet **Western Company Limited vs Salvo Pisani et**, (Rik App Nru: 718/2022/1) mogħtija mill-Qorti tal-Appell (Sede Superjuri) nhar it-30 ta' Novembru 2023 fejn gie mfakkar hekk: “*..... f'każ li ż-żmien preskrittiv invokat ma jkunx jgħodd għall-għamla ta' kawża li tkun, allura jkun ta' xejn li l-Qorti toqgħod tqis il-provi.*

⁴³ Mhux dawk relatati ma reat kif mtenni bi żball fit-trattazzjoni finali.

It-Tieni Parti tat-Tieni Eċċezzjoni – Artikolu 2156(f) tal-Kapitolu 16 tal-Liġijiet ta' Malta.

Illi l-Bord iqis li m'għandux għalfejn jirrepeti ruħu. Dak li ntqal u gie deċiż fir-rigward tal-ewwel eċċezzjoni jgħodd *mutatis mutandis* hawnhekk ukoll. Għalhekk din l-eċċezzjoni qiegħda tiġi miċhuda.

Mertu – Arretrati tal-Kera.

Illi eliminati d-difiżi preliminari jifdal biss li jiġi eżaminat il-mertu. Issa kif rajna, l-intimati ressqu l-eċċezzjoni tal-ħlas. Bħala regola generali huwa aċċettat li jekk intimat jilqá għall-azzjoni bħal din billi jeċċepixxi l-pagament, allura l-oneru jdur fuqu sabiex juri bi provi tajbin li dak il-pagament ikun twettaq. Dan huwa hekk għaliex il-pagament huwa wieħed mill-modi kif tiġi estinta obbligazzjoni⁴⁴ u għalhekk jekk din id-difiża tirnexxi iġġib magħha ċ-ċaħda tal-eżistenza tal-kreditu⁴⁵.

⁴⁴ L-artikolu 1145(a) tal-Kapitolu 16 tal-Liġijiet ta' Malta jaqra hekk: “*Barra mill-effetti tal-kondizzjoni riżoluttiva, u mill-effetti tal-preskrizzjoni, l-obbligazzjonijiet jispiċċaw:(a) bil-ħlas;*”

⁴⁵ Fost diversi ssir referenza għas-sentenza **John Grima vs Victor Borg et**, (Ċit Nru: 876/2004) mogħtija mill-Prim Awla tal-Qorti Ċivili nhar il-5 ta' Ottubru 2006 u kkonfermata mill-Qorti tal-Appell (Sede Superjuri) nhar it-28 ta' Novembru 2008. Il-Prim Awla tal-Qorti Ċivili kienet qalet hekk: “*Illi l-eċċezzjoni tal-ħlas (l-exceptio soluti) hija waħda mit-toroq li bihom id-debitur ta' obbligazzjoni jista' jagħżel biex jilqa' għat-talba għall-eżekuzzjoni ta' dik l-istess obbligazzjoni min-naħa tal-kreditur. Fiha nfisha, dik l-eċċezzjoni timplika s-siwi tal-obbligazzjoni u t-twettiq tagħha min-naħa tad-debitur . Billi l-ħlas huwa wieħed mill-modi magħrufa mil-liġi kif jintemmu l-obbligazzjonijiet, l-eċċezzjoni tal-ħlas, jekk tirnexxi, iġġib magħha ċ-ċaħda tal-pretensjoni tal-kreditur li jibqa' jinsisti għall-ħlas (jiġifieri t-twettiq tal-obbligazzjoni). Minhabba f'hekk ukoll – apparti mill-applikazzjoni tal-massima proċedurali li min jallega jrid jipprova – meta d-debitur jallega l-ħlas, jaqa' fuqu d-dmir li jissoddisfa lill-Qorti li dan kien tassew il-każ, u ma jkunx l-obbligu tal-kreditur li jipprova l-kuntrarju. Biex tali eċċezzjoni tilhaq l-għan tagħha, jeħtieġ ukoll li jintwera li l-ħlas ikun sar lil persuna li*

Illi kif tajjeb ġie mtenni riċentement *“Il-ġudikant għandu juża d-diskrezzjoni tiegħu sabiex mill-provi miġjuba matul is-smiġħ tal-kawża jqis dawk il-provi li huma l-aktar kredibbli u xierqa sabiex jasal għall-konvinċiment tiegħu. Fl-eżerċizzju ta’ din is-setgħa l-ġudikant jista’ jaċċetta x-xhieda ta’ xi wħud u jwarrab jew jiskarta oħrajn u jsejjes il-ġudizzju tiegħu fuq ċertu provi, aktar milli oħra. Dan huwa l-eżerċizzju tal-konvinċiment hieles tal-ġudikant.”*⁴⁶

Illi dan il-Bord fela kemm il-darba x-xhieda tal-intimat, iżda minn imkien ma jirriżulta li din l-eċċezzjoni ġie ippruvata. Fis-sewwa, kif diġà ntqal, l-intimat irrikonoxxa dan id-dejn kemm bil-fatt tad-difiża tat-tpaċija u kemm fid-dawl tal-wieġha ta’ h̄las magħmula minnu, u allura għandu joħroġ ċar li ammont huwa dovut. Dik il-wieġha trid u qieġha tinghata l-piż tagħha.

Illi deċiż hekk però, mill-atti l-ammont eżattament mitlub mir-rikorrenti ma jirriżultax pruvat (jidher li dan ġie kkalkulat mill-10 ta’ Novembru, iżda skond il-kuntratt il-h̄las tal-kera kellu jibda mis-17 ta’ Novembru). Skond ix-xhieda tar-rikorrent⁴⁷ l-intimat kien h̄allas l-ewwel tlett snin u wara din id-data ma tħallasx iktar. Dan iwassal sal-iskadenza tas-17 ta’ Novembru 2013. Il-fond ġie ritornat, skond l-iskrittura bejn il-partijiet, fit-2 ta’ Marzu 2015. Għalhekk l-ammont dovut għandu jiġi ikkalkulat bejn dawn iż-żewġ dati.

tasew kienet awtorizzata bil-liġi li tirċevih . Hekk sa minn dejjem kien miżmum mill-Qrati f’materja bħal din”;

⁴⁶ Bran meħud mis-sentenza fl-ismijiet **Av Rodianne Sciberras noe vs IIG Bank (Malta) Ltd.** (App Ċiv Nru: 438/2018/1) mogħtija mill-Qorti tal-Appell (Sede Superjuri) nhar is-6 ta’ Mejju 2025.

⁴⁷ Ara xhieda a fol 121 tal-proċess.

Illi l-ammont dovut huwa dak ta' €7,693.60⁴⁸.

Mertu – Arretrati ta' Dawl u ilma

Illi jifdal biss il-kwistjoni tal-hlas tad-dawl u ilma. Hawnhekk l-intimati jgħidu li dawn m'humix dovuti għaliex semmai l-pagament għandu jsir lil ARMS għadarba l-meter relattiv kien registrat fuq isem l-intimat.

Illi bħala prinċipju dan il-Bord jaqbel⁴⁹ li meta s-servizz tad-dawl u ilma jkun registrat fuq l-inkwilin peress li l-meter relattiv huwa fuq isem l-intimati⁵⁰, sid il-kera ma jkollux awtomatikament il-jedd ta' dawk l-arretrati⁵¹. Madankollu, din ir-regola trid tiġi eżaminata skond iċ-ċirkostanzi tal-każ. Jekk jintwera li sid il-kera ikun ġie surrogat fil-jeddijiet ta' ARMS Ltd⁵² jew li jkun hallas direttament lill-istess soċjetà allura dak is-sid ikollu mbagħad kull jedd li jdur fuq l-inkwilin⁵³.

⁴⁸ 472-il jum bejn is-17 ta' Novembru 2013 u 2-ta' Marzu 2015 bir-rata ta' €16.30ċ (mhux 16.50ċ – ara skrittura relattiva).

⁴⁹ Ara sentenzi fl-ismijiet **Rachel Pisani et vs Simone Fosso**, (Rik Nru: 96/2023) mogħtija minn dan il-Bord nhar il-10 ta' April 2024 (ikkonfermata mill-Qorti tal-Appell (Sede Inferjuri) nhar it-23 ta' Ottubru 2024 u dik fl-ismijiet **Joseph Buttigieg et vs International Marine Centre Limited**, (Rik Nru: 214/2019) mogħtija minn dna il-Bord nhar it-8 ta' Jannar 2025 (mhux appellata).

⁵⁰ Ara dokumentazzjoni mressqa mir-rappreżentant tal-ARMS.

⁵¹ Issir referenza għas-sentenza fl-ismijiet **Waterline Limited vs SJ Limited Catering Ltd et**, (Ċit Nru: 92/2012) mogħtija mill-Prim Awla tal-Qorti Ċivili nhar id-9 ta' Lulju 2013.

⁵² Fost oħrajn, wiehed huwa mistieden jara dak deċiż fis-sentenza fl-ismijiet **Lucienne Portelli vs Anthony Scicluna et**, (App Nru: 314/2013) mogħtija mill-Qorti tal-Appell (Sede Inferjuri) nhar id-19 ta' Mejju 2017.

⁵³ Issir referenza għas-sentenza fl-ismijiet **Johanna Zammit et vs Raymond Dark**, (Rik Nru: 695/2021) mogħtija minn dan il-Bord kif hemm presedut nhar il-24 ta' Frar 2023 (mhux appellata) fejn intqal hekk: “ii. *Kontijiet tad-dawl u l-ilma In kwantu għall-kontijiet tad-dawl u l-ilma, mid-dokumenti esebiti minn Reuben Bonnici (fol 42 et seq) jirriżulta li l-kontijiet m'humix registrati f'isem ir-rikorrenti u għalhekk l-ammonti dovuti lil ARMS m'humix dovuti minnhom iżda mill-intimat. F'każ li l-intimat jibqa moruża fil-hlas lill-ARMS u l-ammont dovut jithallas mir-rikorrenti, ir-rikorrenti dejjem għandhom dritt ta' rivalsa fuq l-intimat.*” Bl-istess mod, issir referenza għas-sentenza fl-ismijiet **Rachel Pisani et vs Simone**

Illi l-Bord ikollu jistqarr li l-likwidazzjoni ta' dan l-ammont mitlub mir-rikorrent ma kienx wiehed faċilment determinabbli mill-provi, għad li xehed r-rappreżentant tal-ARMS darbtejn. Mill-atti jirriżulta li fid-29 ta' Mejju 2015 sar pagament ta' €1,598.59ċ⁵⁴ li jidher li qatel il-bilanċ li kien hemm dovut sa dakinhar. F'dik il-għurnata l-pussess tal-fond kien intradd lura lir-rikorrenti. Madanakollu, l-meter relattiv baqa' fuq isem l-intimat. Snin wara, fl-4 ta' Marzu 2017, l-intimat daħal f'arrangament mal-ARMS għal bilanċ ieħor⁵⁵, li dan il-Bord però naturalment jippreżumi li m'huwiex emergenti miż-żmien tal-okkupazzjoni tiegħu. Terga u tgħid, fid-19 ta' Diċembru 2018⁵⁶ hemm pagament ieħor ta' €1,551.81ċ li jidher li sar mir-rikorrent "taħt protesta"⁵⁷ fuq l-istess kont, kif ukoll hlas ieħor fis-sena 2021.

Illi t-talba tar-rikorrent hija għall-perjodu bejn is-snin 2010 u 2015, meta l-fond kien okkupat mill-intimat. Filwaqt li baqa' kemxejn misteru l-għala r-rikorrent jidher li hallas ammonti ulterjuri wara r-ritorn tal-fond, il-Bord ma jistax jispekula. F'dawk li huwa l-konvinċiment tiegħu però, l-Bord isib li l-unika ammont li għandu jithallas hawnhekk huwa dak €1,598.95ċ⁵⁸, għaliex hemmhekk l-arretrati passati, li jirrelataw maż-żmien tal-okkupazzjoni ġew imħallsa kollha.

Illi għalhekk l-ammont li qiegħed jiġi likwidat huwa dak ta' €1,598.95ċ.

Fosso, (App Ċiv Nru: 96/2023/1) konfermata mill-Qorti tal-Appell (Sede Inferjuri) nhar it-23 ta' Ottubru 2024.

⁵⁴ Ara dokument a fol 45 tal-proċess.

⁵⁵ A fol 57 tal-proċess.

⁵⁶ A fol 140 tal-proċess.

⁵⁷ Ara ċekk a fol 141 tal-proċess.

⁵⁸ Hawnhekk il-Bord qiegħed jaqbel ma dak sottomess mill-avukat tar-rikorrenti fit-trattazzjoni finali a fol 196 tal-proċess.

Talba Rikonvenzjonali

Illi fit-talba rikonzvenzjonali, l-intimati jitolbu primarjament li dan il-Bord jillikwida ammont dovut mir-rikorrent għall-installazzjoni tas-servizz tad-dawl u ilma. Ir-rikorrent min-naħa tiegħu jilqa' għal din it-talba bit-tressieq ta' żewġ għamljet tal-preskrizzjoni u imbagħad billi jgħid li l-intimati ma setgħux jippromwovu din ir-rikonzvenzjoni fid-dawl ta' dak stipulat u maqbul fl-iskrittura tat-2 ta' Marzu 2015.

L-Ewwel Eċċezzjoni tar-Rikorrent – Artikolu 2153 tal-Kapitolu 16 tal-Liġijiet ta' Malta.

Illi kif intqal fir-rigward tal-istess eċċezzjoni imressqa mill-intimati għat-talba prinċipali, din l-eċċezzjoni m'għandhiex mis-sewwa fid-dawl ta' dak mitlub fir-rikonzvenzjoni. Huwa altru milli ċar li r-rikonzvenzjoni għet imressqa dwar l-istess rapport ġuridiku bejn il-partijiet u ċioé il-kuntratt ta' kera. Għalhekk din qiegħda tiġi mwarrba.

L-Ewwel Eċċezzjoni tar-Rikorrent – Artikolu 2156(f) tal-Kapitolu 16 tal-Liġijiet ta' Malta.

Illi bl-istess mod kif intqal aktar qabel f'din is-sentenza fir-rigward tal-artikolu 2160 tal-Kapitolu 16 tal-Liġijiet ta' Malta, ir-rikorrent rikonzvenzjonat imkien ma jlissen kelma fuq it-talba rikonzvenzjonali. Ix-xhieda tiegħu kienet iffukata biss u

b'mod esklussiv fuq it-talba prinċipali tiegħu u għalhekk din l-eċċezzjoni wkoll ma tistax tiġi milqugħa.

Ir-Raba' Eċċezzjoni – Skrittura tat-2 ta' Marzu 2015.

Illi bir-raba' eċċezzjoni tiegħu, ir-rikorrent jgħid li l-partijiet kienu ftehm u l-pendenzi kollha ta' bejniethom bl-iskrittura tat-2 ta' Marzu 2015. Il-Bord iqis li għandu l-ewwel jistħarreg din l-eċċezzjoni għaliex jekk din tinstab li hija tajba, allura ma jkunx hemm lok li jiġi eżaminat l-mertu tar-rikonvenzjoni (kemm fir-rigward tal-vera ftehim skond l-iskrittura ta' lokazzjoni u kemm fir-rigward tal-ammonti).

Illi l-Bord jitlaq billi jgħid li huwa konxju li rinunzja ta' dritt, jekk din tkun waħda taċita', għandha tirriżulta minn provi b'saħħithom u deżumibbli minn espressjonijiet ċari⁵⁹. Huwa aċċettat ukoll li l-eżami konċernanti xi rinunzja ta' dritt għandu jsir b'mod ristrett u mhux imgebbied⁶⁰. Madanakollu, fil-fehma tiegħu, apparti kwistjoni ta' rinunzja iqis rilevanti li jiġi eżaminat l-import ta' dik l-iskrittura minn ottika oħra.

Illi bil-ligi, it-transazzjoni hija kuntratt⁶¹ li bih il-partijiet, b'xi haġa li jagħtu, iwiegħdu, jew iżommu, jagħtu tmiem għal kawża mibdija, jew jevitaw kawża li

⁵⁹ Fost diversi, issir referenza għas-sentenza fl-ismijiet **Mary Ciantar vs Ladislao Giuseppe Micolucci et.** (Rik Nru: 670/2007) mogħtija mill-Prim Awla tal-Qorti Ċivili nhar is-27 ta' April 2010 (mhux appellata).

⁶⁰ Fost oħrajn, issir referenza għas-sentenza fl-ismijiet **Mario Attard vs Giovanni Attard,** (App Ċiv Nru: 223/1999/2) mogħtija mill-Qorti tal-Appell (Sede Superjuri) nhar il-31 ta' Ottubru 2014.

⁶¹ Li skond l-artikolu 1233(1)(d) tal-Kapitolu 16 tal-Liġijiet ta' Malta irid isir bil-miktub.

tkun sejra ssir⁶². L-effetti ta' kuntratti bħal dawn huwa li bejn il-partijiet firmatarji, dan ikollu saħħa ta' sentenza li għaddiet f'gudikat⁶³. Intqal li l-iskop ta' transazzjoni hu sabiex wiehed jasal fi ftehim biex tingħalaq darba għal dejjem kwistjoni li jkun hemm⁶⁴.

Illi meta wiehed jikkonsidra l-fatti li wasslu għal dik l-iskrittura, jemerġi bla dubju li l-għan wara dik l-iskrittura kien propju sabiex il-partijiet jagħlqu darba għal dejjem il-kapitolu konċernanti r-rapport ta' lokazzjoni b'mod komplet. B'dik il-karta, ir-rikorrent aċċetta l-pussess lura tal-fond bil-wieghda tal-ħlas tal-arretrati u l-intimat irrilaxxa it-titolu t'inkwilinat li kien għad fadallu sa l-iskadenza ta' wara. F'dak l-istess ftehim, l-intimat allura irrinunzja għall-jedd li kellu skond il-kuntratt għall-ispejjeż relatati mal-installazzjoni tas-servizz ta' dawl u ilma.

Illi b'dik l-iskrittura, li l-intimat għażel li jiffirma liberament, kull aspekk konċernanti l-iskrittura tal-kera giet maqtula. Ma setax allura l-intimat, permezz ta' din l-azzjoni issa jerga jipprova jfittex lir-rikorrent għal xi ammonti skond dak il-kuntratt. Jekk ried hekk, kellu jieħu ħsieb li jħalli dan id-dritt miftuħ favur tiegħu. Il-ftehim magħmul b'dik l-iskrittura kien u għadu jorbot.

Illi biex ikun ingħad kollox, għal dan il-Bord, hemm xamma qawwija li t-talba rikonvenzjonali giet iktar imressqa biex tipprova tinnewtralizza t-talba prinċipali

⁶² Artikolu 1718 tal-Kapitolu 16 tal-Liġijiet ta' Malta.

⁶³ Artikolu 1729(1) tal-Kapitolu 16 tal-Liġijiet ta' Malta.

⁶⁴ Ara f'dan is-sens is-sentenza fl-ismijiet **Raymond Mintoff vs Bank of Valletta plc**, (App Ċiv Nru: 108/2018) mogħtija mill-Qorti tal-Appell (Sede Inferjuri) nhar il-25 ta' Frar 2021. Ara wkoll is-sentenza fl-ismijiet **Maria Stella Calleja vs Brian Degiorgio**, (App Ċiv Nru: 691/2014/1) mogħtija mill-Qorti tal-Appell (Sede Superjuri) nhar is-17 ta' Marzu 2022.

fuq l-ammont dovut mill-intimat. Dan qiegħed jingħad għaliex minn qari tal-iskrittura dan il-Bord ma kienx sejjer jasal jaqbel mal-intimat li t-tifsira tal-kelma *installazzjoni* hija dik li prova jagħti waqt dawn il-proċeduri. Kien ċar li l-partijiet ftehm u dwar il-ħlas tal-ispejjeż għal-applikazzjoni għas-servizz biss⁶⁵. Li kieku l-Bord kien sejjer jagħtih raġun, l-ammont kien ikun ferm u ferm inqas minn dak li kien qiegħed jippretendi⁶⁶.

Illi madankollu il-Bord qiegħed isib din l-eċċezzjoni bħala waħda valida u għalhekk jgħid li l-intimat ma kellux aktar il-jedd li jfittex lir-rikorrent kif għamel.

Għaldaqstant il-Bord qiegħed jiddeċiedi din il-vertenza bil-mod segwenti:

- 1) Jiċhad l-eċċezzjonijiet kollha tal-intimati rikonvenzjonanti.
- 2) Jilqa' limitament l-ewwel u t-tieni talba tar-rikorrent rikonvenzjonat u b'hekk jikkundanna lill-intimati rikonvenzjonanti jħallsu lir-rikorrent rikonvenzjonat l-ammont ta' sebat elef, sitt mija u tlieta u disgħin Ewro u sittin ċenteżmu (€7,693.60ċ), bl-imgħax legali mid-29 ta' Novembru 2019⁶⁷ sad-data tal-pagament effettiv.

⁶⁵ Klawżola erbġha (4) tal-kuntratt relattiv tibda hekk: *"Il-partijiet qegħdin jiftiehm u prezenzjalment illi ser isiru applikazzjoni għall-installazzjoni tal-arloggi tal-ilma u dawl, f'isem l-inkwilin. L-ispejjeż għal tali applikazzjoni (single face) tal-istess arloggi ser jithallsu għaz-zewġ terzi (2/3) mill-inkwilin u r-rimnanti terz (1/3) mill-Lokaturi"*

⁶⁶ Ara prospett a fol 161 tal-proċess.

⁶⁷ Huwa minnu li l-ammont akkordat huwa minimament inqas minn dak mitlub, iżda dan ma jfissirx li l-imgħax għandu jitlaq mil-lum. F'dan is-sens issir referenza għas-sentenza fl-ismijiet **Analise Zerafa vs Marcel Psaila**, (App Ċiv Nru: 106/2018) mogħtija minn din l-Onorabbli Qorti nhar is-26 ta' Jannar 2022 fejn gie ribadit hekk: *"Din il-Qorti tagħmel riferiment għal xi deċiżjonijiet ta' dawn il-Qorti li waslu għal konklużjoni diametrikament opposta għal dik li qiegħed jipprova jasal għaliha l-appellant. Fid-deċiżjoni fl-ismijiet Saviour Ellul noe vs. AIC Joseph Ellul Vincenti noe, mogħtija mill-Prim'Awla tal-Qorti Ċivili (mhux appellata) fil-21 ta' Jannar, 2005, li għamlet riferiment għad-deċiżjoni fl-ismijiet Mario Sacco vs. Peter Muscat Scerri, mogħtija mill-Qorti tal-Appell fil-31 ta' Jannar, 2003, fejn il-Qorti essenzjalment qalet li huwa aċċettat li meta l-ammont pretiż ikun indikat f'ċitazzjoni jew f'rikors, huwa*

- 3) Jilqa' t-tielet, ir-raba' u l-ħames talba tar-rikorrent rikonvenzjonat u b'hekk jordna li l-intimati rikonvenzjonanti jħallsu lir-rikorrent rikonvenzjonat l-ammont ta' elf, ħames mija u tmienja u disgħin Ewro u ħamsa u disgħin ċenteżmu (€1,598.95ċ), bl-imgħax legali mid-data ta' din is-sentenza sad-data tal-pagament effettiv⁶⁸.
- 4) Jiċhad l-ewwel eċċezzjoni tar-rikorrent rikonvenzjonat għat-talba rikonvenzjonali.

permissibbli li fuq dak l-ammont, jew fuq ammont inferjuri għal dak mitlub, il-Qorti tordna li għandu jiddekorri l-imgħax mid-data tal-preżentata tal-att taċ-ċitazzjoni. Fid-deċiżjoni fl-ismijiet *Mercieca vs. Nobbli S. Testaferrata Moroni Viani et, tas-16 ta' Diċembru, 1991 (Vol. LXXV P.2 pg. 643)*, il-Qorti tal-Appell Kummerċjali qalet: “Jekk l-attur talab il-kundanna tal-konvenut biex iħallas ammont preċiż u determinat, il-pretiża tal-attur hija għall-ammont ċert u likwidu u l-kontestazzjoni u ċ-ċaħdiet talkonvenut huma fattur irrilevanti għad-determinazzjoni ta' ċertezza u l-likwidità talpretiża tal-attur. U daqstant iehor huma irrilevanti n-nomina ta' perit fil-kawża u lkundanna fis-sentenza għall-ammont anqas minn dak pretiż mill-kreditur attur. Fuq ammont ċert u likwidu li l-kreditur attur avvanza fiċ-ċitazzjoni tiegħu u għal dik il-parti minnu li giet sanzjonata mis-sentenza jiddekorru interessi u billi l-obbligazzjoni kienet ta' natura kummerċjali dawn huma regolati bl-artikolu 1141(1) tal-Kapitolu 16.” Il-Qorti tirrileva li l-azzjoni hija determinata mit-talba fir-rikors promutur, u l-fatt li l-Ewwel Qorti llikwidat ammont li huwa inqas minn dak pretiż minn min ippropona l-kawża, ma jfissirx li fuq l-ammont ridott akkordat mill-Ewwel Qorti m'għandux jithallas imgħax skont il-liġi. Għaldaqstant tqis illi dan it-tieni aggravju mhuwiex ġustifikat, u tiċhdu”. Fuq l-istess vena, issir referenza tagħmel referenza għas-sentenza fl-ismijiet **Ronald Carbonaro et vs Carmel Muscat et**, (Rik Nru: 356/14) mogħtija mill-Qorti tal-Maġistrati (Malta) nhar id-29 ta' Novembru 2021 fejn gie deċiż hekk: “Il-Qorti hija tal-fehma illi għalkemm is-somma li qed tiġi likwidata mill-Qorti u aġġudikata favur l-atturi, hija inqas mis-somma oriġinarjament reklamata, l-imgħax xorta waħda għandu jitqies li jibda jgħaddi mid-data tal-imsemmija sejha ġudizzjarja ġaladarba s-somma kienet giet effettivament kwantifikata u l-konvenuti jitqiesu għalhekk, li kienu minn dakinhar morużi fl-eżekuzzjoni tal-obbligazzjoni tal-ħlas. Kif gie ritenut mill-Qorti tal-Appell fis-sentenza tagħha *Fogg Insurance Agencies Limited noe et v. Paul Tabone* “Fuq l-aggravju ta' l-interessi u d-dekorrimet tagħhom il-Qorti tinnota li fil-korp ta' l-avviz l-atturi talbu somma determinata u specifika. Jirrizulta li l-atturi nterpellaw ġudizzjarjament lill-konvenut għall-ħlas tagħha in sodisfazzjoni tad-danni pretizi. Dan jibbasta biex l-ammont reklammat jibda jattratta l-interessi (“O'Connor – vs- Bruno Olivier” a Vol XVI pI p84). Il-fatt li l-Qorti rreduciet l-ammont ma jfissirx li l-interessi ma jibdexx ukoll jgħaddu minn dakinhar tar-rikjam tas-somma, issa ridotta.” Finalment u sempliċement per completezza akkademika dwar dan issir referenza għas-sentenza fl-ismijiet **Joseph Pisani et vs David Mamo et**, (Rik Nru: 2402/2000) mogħtija mill-Qorti tal-Appell (Sede Superjuri) nhar is-27 ta' Settembru 2020 fejn, propju fuq aggravju identiku, intqal hekk: “L-imgħax fil-fatt għandu jiddekorri mid-data tan-notifika taċ-ċitazzjoni u mhux mid-data tas-sentenza stante li t-talba kienet għal somma specifika, mhux da liquidarsi, anke jekk tali somma qegħda tiġi ridotta, u dan in linea mal-ġurisprudenza nostrana.”.

⁶⁸ Dan għaliex l-ammont qiegħed jiġi likwidat permezz ta' din id-deċiżjoni.

- 5) Jilqa' l-eċċezzjonijiet rimanenti tar-rikorrent rikonvenzjonat għat-talba rikonvenzjonali u b'hekk jiċċad it-talbiet kollha tal-intimati miġjuba fit-talba rikonvenzjonali.

L-ispejjeż ta' dawn il-proċeduri jithallsu fl-intier tagħhom mill-intimati rikonvenzjonanti⁶⁹.

Dr Joseph Gatt LL.D.
Maġistrat

Annalise Spiteri
Deputat Reġistratur

⁶⁹ Artikolu 40 tal-Kapitolu 69 tal-Ligijiet ta' Malta. Huwa minnu li l-eċċezzjoni tal-preskrizzjoni tar-rikorrent għat-talba rikonvenzjonali giet miċhuda, iżda huwa ċar li l-intimati ħarġu telliefa f'dawn il-proċeduri.